

---

Purushottamapuktam Papapadvyapohana Stotram

ಪುರುಷೋತ್ತಮಪ್ರೋಕ್ತಂ ಪಾಪಾವಧ್ಯಪೋಹನಸ್ತೋತ್ರಂ

Document Information



---

Text title : Purushottamapuktam Papapadvyapohana Stotram

File name : puruShottamapuktaMpApApadvyapohanastotram.itx

Category : misc, lakShmInArAyaNIyasaMhita, stotra

Location : doc\_z\_misc\_general

Proofread by : PSA Easwaran

Description/comments : lakShmInArAyaNIyasaMhita | khaNda 3 | adhyAya 167/1-105||

Latest update : April 12, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

April 12, 2026

*sanskritdocuments.org*

---



ಪುರುಷೋತ್ತಮಪ್ರೋಕ್ತಂ ಪಾಪಾಪದ್ವ್ಯಪೋಹನಸ್ತೋತ್ರಂ



ಶ್ರೀನಾರಾಯಣೇಶ್ರೀರುವಾಚ .  
ಆಪದ್ಗತಸ್ಯ ಭಕ್ತಸ್ಯ ಭಕ್ತಾಯಾಸ್ತವ ಕೇಶವ .  
ಆಪನ್ನಾಶಃ ಕಥಂ ಸ್ಯಾಚ್ಚ ಪಾಪನಾಶಃ ಕಥಂ ಭವೇತ್ .. ೧..  
ಶ್ರೀಪುರುಷೋತ್ತಮ ಉವಾಚ .  
ಅವ್ರತಸ್ಯಾಽಪ್ಯಶಕ್ತಸ್ಯ ಜ್ಞಾನಹೀನಸ್ಯ ದೇಹಿನಃ .  
ಆಪತ್ಪಾಪಾದಿನಾಶಾರ್ಥಂ ಸ್ತೋತ್ರಂ ವ್ಯಾಪಹನಂ ಮತಂ .. ೨..  
ಏಕಾಗ್ರಮಾನಸೋ ಭೂತ್ವಾ ಸ್ತುವೀತ ಪರಮೇಶ್ವರಂ .  
ಅವತಾರಾಸ್ತಥಾ ಮುಕ್ತಾನೀಶ್ವರಾನ್ ಪಿತೃದೇವತಾಃ .. ೩..  
ಋಷೀನ್ ಗುರೂನ್ ಭಾಗವತಾನ್ ಸಾಧೂನ್ ಭಕ್ತಾನ್ ಸ್ತುವೀತ ಚ .  
ಅನನ್ಯಶರಣೋ ಭೂತ್ವಾ ಪ್ರಾರ್ಥಯೇತ್ ಸುಖವಾನ್ ಭವೇತ್ .. ೪..  
ಸರ್ವಸಿದ್ಧಿಪ್ರದಂ ಸ್ತೋತ್ರಂ ದಿವ್ಯಂ ವದಾಮಿ ತೇ ರಮೇ .  
ಶ್ಲೋಕುರ್ವಕ್ತುರ್ವಾಚಯಿತುಃ ಸರ್ವೇಷ್ಟಾನಾಂ ದ್ರುತಂ ಪ್ರದಂ .. ೫..  
“ನಮೋನಾದಿಕೃಷ್ಣನಾರಾಯಣಾಯ ಪರಮಾತ್ಮನೇ .  
ಮಹಾಭಗವತೇ ಮುಕ್ತಾಕ್ಷರೇಶಾಯ ಪರಾತ್ಮನೇ .. ೬..  
ಸೃಷ್ಟಿತ್ರಯಾಧಿನಾಥಾಯ ಸರ್ವಾಂತರ್ಯಾಮಿಣೇ ನಮಃ .  
ಪರಬ್ರಹ್ಮಣೇ ಪುರುಷೋತ್ತಮಾಯ ಚಾವತಾರಿಣೇ .. ೭..  
ಸರ್ವವಿತ್ ಸರ್ವವಾಸಃ ಶ್ರೀನಿವಾಸಃ ಸರ್ವಸಂಸ್ಥಿತಃ .  
ಪರಾಕ್ಷರಸ್ಥೋ ಮುಕ್ತೇಶಶ್ಚಾಪತ್ಪಾಪಂ ವ್ಯಪೋಹತು .. ೮..  
ಅವತಾರೀ ಪರಬ್ರಹ್ಮ ದಿವ್ಯಾತ್ಮಾ ಶ್ರೀನರಾಯಣಃ .  
ಪರಮೇಶೋ ಹಿ ಭಗವಾನಾಪತ್ಪಾಪಂ ವ್ಯಪೋಹತು .. ೯..  
ಅನಾದ್ಯನಂತಃ ಸರ್ವೇಶಃ ಸರ್ವವಿದ್ಯಾಧರೋ ಹರಿಃ .  
ಸರ್ವಪ್ರದಃ ಸುಖದಶ್ಚ ಪಾಪಾಪದೋ ವ್ಯಪೋಹತು .. ೧೦..  
ಅಣೋರಣೀಯಾನ್ಮಹತೋ ಮಹೀಯಾನ್ ವಿಶ್ವಪೂಜಿತಃ .  
ಅನಾದಿಶ್ರೀಕೃಷ್ಣನಾರಾಯಣಃ ಪಾಪಂ ವ್ಯಪೋಹತು .. ೧೧..  
ಬ್ರಹ್ಮಪ್ರಿಯಾಪ್ರಿಯಃ ಕಾಂತಃ ಶಾಂತಃ ಸ್ನೇಹಭರಃ ಪ್ರಭುಃ .  
ಹರಿಪ್ರಿಯಾಮನೋಹಾರೀ ಪಾಯಾಽಪದೋ ವ್ಯಪೋಹತು .. ೧೨..

ಮುಕ್ತಮಂಡಲಸಂಸೇವ್ಯೋ ಮುಕ್ತಾನಿಕಾಪ್ರಸೇವಿತಃ .  
 ಕಮನೀಯಃ ಪರಃ ಕಾಂತಃ ಪಾಪಾಪದೋ ವ್ಯಪೋಹತು .. ೧೩..  
 ಅವತಾರೀ ಪರಿಪೂರ್ಣಃ ಪರಬ್ರಹ್ಮ ಪರಾತ್ಪರಃ .  
 ಪರಾವರೇಶಃ ಪರಮಃ ಪಾಪಾಪದೋ ವ್ಯಪೋಹತು .. ೧೪..  
 ಶ್ರೀಪತಿಃ ಶ್ರೀಧರಃ ಶ್ರೀಹೃತ್ ಶ್ರೀಮಾನ್ ಶ್ರೀದಃ ಶ್ರಿಯಾನ್ವಿತಃ .  
 ಶ್ರೀಪಾದಃ ಶ್ರೀಹರಿಃ ಕೃಷ್ಣಃ ಪಾಪಾಪದೋ ವ್ಯಪೋಹತು .. ೧೫..  
 ಲಕ್ಷ್ಮೀಪತಿರ್ಲಕ್ಷ್ಮೀಧರೋ ಲಕ್ಷ್ಮೀಹೃತ್ ಲಕ್ಷ್ಮದಾನ್ವಿತಃ .  
 ಲಕ್ಷ್ಮೀನೇವಾತಿಂತುಷ್ಟಃ ಪಾಪಾಪದೋ ವ್ಯಪೋಹತು .. ೧೬..  
 ರಾಧಾಪತಿಶ್ಚ ರಾಧಾಧೃಗ್ ರಾಧಾಹೃದ್ರಾಧಿಕಾನ್ವಿತಃ .  
 ರಾಧಾತ್ಮಾ ರಾಧಿಕಾಕೃಷ್ಣಃ ಪಾಪಾಪದೋ ವ್ಯಪೋಹತು .. ೧೭..  
 ಮಾಣಿಕೇವಾಹನೋ ಮಾಣಿಕೇಶ್ವರೋ ಮಾಣಿಕೇಪ್ರಭುಃ .  
 ಮಾಣಿಕ್ಯಾಭಿನವಹಾರಃ ಪಾಪಾಪದೋ ವ್ಯಪೋಹತು .. ೧೮..  
 ಗೋಲೋಕೇಶೋ ಗೋಪಿಕೇಶೋ ಗೋಪೀಗೋಪಪ್ರಪೂಜಿತಃ .  
 ಗೋಪಾಲಕೃಷ್ಣೋ ಗೋಧೃಜ್ ಮೇ ಪಾಪಾಪದೋ ವ್ಯಪೋಹತು .. ೧೯..  
 ನೃವರೋ ನೃಪತಿನಾರ್ಥೋ ನಾರಾಯಣೋ ನರೋತ್ತಮಃ .  
 ವೈಕುಂಠವಾಸೀ ಭಗವಾನ್ ಪಾಪಾಪದೋ ವ್ಯಪೋಹತು .. ೨೦..  
 ವಸುದೋ ವಾಸುದೇವಶ್ಚ ಧರ್ಮಾರ್ಥಕಾಮಮೋಕ್ಷದಃ .  
 ಅಮೃತಾದೋಽಮೃತದೋ ಯೇ ಪಾಪಾಪದೋ ವ್ಯಪೋಹತು .. ೨೧..  
 ಭೂಮಿದೋ ಭೂಸ್ಥಿತೋ ಭೂಮಾ ಭೂಮತಾಂ ಭಾಗ್ಯವರ್ಧನಃ .  
 ಭೂಸತ್ತಾಪ್ಯಾಕೃತಸ್ವಾಮೀ ಪಾಪಾಪದೋ ವ್ಯಪೋಹತು .. ೨೨..  
 ವೇದಾಪನೋ ಧರಾಧೃಕ್ ಮಂದ್ರಧೃಕ್ ಜ್ಞಾನಧೃಗ್ಗರಿಃ .  
 ಗೋಧೃಗ್ಗೋದೋಹನೋ ಹಂಸಃ ಪಾಪಾಪದೋ ವ್ಯಪೋಹತು .. ೨೩..  
 ತಾಪಸೋ ವತ್ಸಲಃ ಸಾಧುಭಿಕ್ಷುಃ ಕ್ರೂರೋಽಧ್ವರೋ ವನೀ .  
 ಬಾಲೋ ಭಿಷಗ್ವರಃ ಕ್ಲೇಶೀ ಪಾಪಾಪದೋ ವ್ಯಪೋಹತು .. ೨೪..  
 ಸಂರಾಟ್ ಶಾಸ್ತ್ರೀ ಕೃಷ್ಣಕಾಂತಃ ಪ್ರಾಜ್ಞೋಽವತಾರಕಾರಣಂ .  
 ಆವೇಶೋಽಶಃ ಕಲಾ ಭೂತಿಃ ಪಾಪಾಪದೋ ವ್ಯಪೋಹತು .. ೨೫..  
 ಪೂರ್ಣಃ ಪರೋ ವ್ಯೂಹ ಐಶೋಽನ್ತರ್ಯಾಮ್ಯರ್ಚಾಸ್ವರೂಪಕೃತ್ .  
 ವಿಭವಶ್ಚೈತ್ಯಃ ಸುನ್ಯಾಸೀ ಪಾಪಾಪದೋ ವ್ಯಪೋಹತು .. ೨೬..  
 ಸರ್ವಧಾಮನಿವಾಸೋ ಯೋಽನೇಕರೂಪಃ ಪರೇಶ್ವರಃ .  
 ಜಡಚೇತನಶಾಸ್ತ್ರಾ ಮೇ ಪಾಪಾಪದೋ ವ್ಯಪೋಹತು .. ೨೭..  
 ನಾರಾಯಣೇ ಶ್ರೀಪುರೇಶೀ ಮಾಧವೀ ಪುರುಷೋತ್ತಮೀ .  
 ಕಾರ್ಣೇ ಶ್ರೀಲಲಿತಾಲಕ್ಷ್ಮೀಃ ಪಾಪಾಪದೋ ವ್ಯಪೋಹತು .. ೨೮..

ಭಾರ್ಗವೀ ದುಃಖಹಾಲಕ್ಷ್ಮೀಃ ಶಿವರಾಜ್ಞೇ ಚ ವೈಷ್ಣವೀ .  
 ಪದ್ಮಿನಿಕಾ ಪದ್ಮಜಾ ಮೇ ಪಾಪಾಪದೋ ವ್ಯಪೋಹತು .. ೨೯..  
 ಕಂಭರಾಶ್ರೀರ್ಮಹಾಲಕ್ಷ್ಮೀವಾಸುದೇವೀ ಪರೇಶ್ವರೀ .  
 ಆಕ್ಷರೀ ಶ್ರೀರ್ಭಗವತೀ ಪಾಪಾಪದೋ ವ್ಯಪೋಹತು .. ೩೦..  
 ಪೌರುಷೀ ಪ್ರಾಕೃತೀ ದೇವೀ ಮಾಯೇಶೀ ಪಾರ್ವತೀ ಪ್ರಭಾ .  
 ಪಾರಬ್ರಾಹ್ಮೀ ರಮಾ ಮಾತಾ ಪಾಪಾಪದೋ ವ್ಯಪೋಹತು .. ೩೧..  
 ಭೂಮ್ನೀ ಪದ್ಮಾ ಚ ವೈರಾಜೀ ಗಂಗಾ ರೇವಾ ಸರಸ್ವತೀ .  
 ಗಾಯತ್ರೀ ಗೋಮತೀ ಗೋಪೀ ಪಾಪಾಪದೋ ವ್ಯಪೋಹತು .. ೩೨..  
 ಸಾದಾಶೈವೀ ಚ ಮಾಹೇಶೀ ಬ್ರಾಹ್ಮೀ ಬ್ರಹ್ಮಪ್ರಿಯಾ ಸತೀ .  
 ಸಾದ್ವೀ ಚ ಸ್ವಾಮಿನೀ ಚಾಂದ್ರೀ ಪಾಪಾಪದೋ ವ್ಯಪೋಹತು .. ೩೩..  
 ಹಿರಣ್ಮಯೀ ಕಾನಕೀ ಚ ಹರಿಣೀ ಸ್ವರ್ಣರೂಪಿಣೀ .  
 ವೈಕುಂಠಾ ತೂಲಸೀ ವೃಂದಾ ಪಾಪಾಪದೋ ವ್ಯಪೋಹತು .. ೩೪..  
 ಸಿದ್ಧಾ ಪೈತ್ರೀ ಸಿದ್ಧಿರೂಪಾ ಚಮತ್ಕೃತಿಃ ಸುಧೈನವೀ .  
 ಸುಧಾಸಮೃತಾ ಪಾಶವತೀ ಪಾಪಾಪದೋ ವ್ಯಪೋಹತು .. ೩೫..  
 ಪ್ರಭಾ ಸೌರೀ ಪಾರ್ಷದಾನೀ ಚೇಶ್ವರೀ ದೇವತಾ ರತಿಃ .  
 ಪ್ರೀತಿರ್ಭಕ್ತಿರ್ವ್ರತರೂಪಾ ಪಾಪಾಪದೋ ವ್ಯಪೋಹತು .. ೩೬..  
 ಸೌಮ್ಯಾ ಪುರಾತನೀ ದಿವ್ಯಾ ಸಂತುಷ್ಟಾ ತೃಪ್ತಿರಬ್ಜಿಕಾ .  
 ಕಮಲಾಸಮ್ಭಾ ಶಾರದಾ ಮೇ ಪಾಪಾಪದೋ ವ್ಯಪೋಹತು .. ೩೭..  
 ಐಂದ್ರೀ ಚಾನಂದಮಾತ್ರಾ ಚ ಚಿಚ್ಚಕ್ತಿರ್ಜ್ಞಾನರೂಪಿಣೀ .  
 ಯೋಗಿನೀ ನೈಷ್ಠಿಕೀ ಹೃತ್ಸ್ನಾ ಪಾಪಾಪದೋ ವ್ಯಪೋಹತು .. ೩೮..  
 ಮೋಹಿನೀ ನಂದಿನೀ ಪದ್ಮೇಕ್ಷಣೋರ್ವಶೀ ಪತಿವ್ರತಾ .  
 ಜನನೀ ಸ್ವರ್ಣವರ್ಣಾ ಮೇ ಪಾಪಾಪದೋ ವ್ಯಪೋಹತು .. ೩೯..  
 ಪುಣ್ಯಾ ಚ ಪಾವನೀ ವಿದ್ಯಾ ಧನದಾ ವಿತ್ತಧಾರಿಣೀ .  
 ಆರ್ತಿಹಾಸಬ್ಧಿಸುತಾ ಶಾಂತಾ ಪಾಪಾಪದೋ ವ್ಯಪೋಹತು .. ೪೦..  
 ಭಾವಜ್ಞಾ ಭುಕ್ತಿಮುಕ್ತ್ಯಾದಿಪ್ರದಾ ಭಕ್ತಾಭಯಂಕರೀ .  
 ಸರ್ವಾರ್ಥಾಂಗಾ ಜೀವನೀ ಶ್ರೀಃ ಪಾಪಾಪದೋ ವ್ಯಪೋಹತು .. ೪೧..  
 ಸೌಭಾಗ್ಯಯುಕ್ತಾ ಶೋಭಾಢ್ಯಾ ಸರ್ವಾಭರಣಭೂಷಿತಾ .  
 ಸರ್ವಶೃಂಗಾರದೀಪ್ತಾಂಗಾ ಪಾಪಾಪದೋ ವ್ಯಪೋಹತು .. ೪೨..  
 ಸನ್ಯಲಕ್ಷ್ಮೀಃ ರತ್ನಲಕ್ಷ್ಮೀಃ ಸಂಪಲ್ಲಕ್ಷ್ಮೀಃ ಕುಟುಂಬಿನೀ .  
 ಧಾನ್ಯಾನ್ನಧಾರಿಣೀ ಗೌರೀ ಪಾಪಾಪದೋ ವ್ಯಪೋಹತು .. ೪೩..  
 ರೋಹಿಣೀ ಪೋಷಣಕರ್ತ್ರೀ ಕನ್ಯಕಾ ನವಯೌವನಾ .

ರಾಮಯಿತ್ರೀ ಸುರಾಮಾ ಮೇ ಪಾಪಾಪದೋ ವ್ಯಪೋಹತು .. ೪೪..  
 ಸತ್ತ್ವಮಯೀ ಸತ್ತ್ವದಾತ್ರೀ ಸತ್ತ್ವಧ್ರಾ ಸತ್ತ್ವಯೋಗಿನೀ .  
 ಸಾತ್ತ್ವಿಕೀ ಸಚ್ಚಿದಾನಂದಾ ಪಾಪಾಪದೋ ವ್ಯಪೋಹತು .. ೪೫..  
 ಮುಕ್ತಾಶ್ಚ ಪಾರ್ಷದಾ ಭಕ್ತಾ ಭಕ್ತಾನ್ಯಃ ಸಾಧ್ಯ ಈಶ್ವರಾಃ .  
 ಈಶ್ವರಾಣ್ಯೋ ಮಹಾಮುಕ್ತಾ ವ್ಯಪೋಹಂತ್ವಘಮಾಪದಃ .. ೪೬..  
 ಶಂಖಶ್ಚಕ್ರಂ ಗದಾ ಪದ್ಮಂ ಕೌಸ್ತುಭೋ ಮುಕುಟೋ ಹರೇಃ .  
 ವನಮಾಲಾ ಪುಷ್ಪಮಾಲಾ ವ್ಯಪೋಹಂತ್ವಘಮಾಪದಃ .. ೪೭..  
 ಯಷ್ಟಿಶ್ಚತ್ರಂ ಚಾಮರಂ ಚಾಂಗದಶ್ಚ ಕಟಕಸ್ತಥಾ .  
 ಶೃಂಖಲಾ ರಶನಾ ಕಾಷ್ಟೀ ವ್ಯಪೋಹಂತ್ವಘಮಾಪದಃ .. ೪೮..  
 ಗುಣೈಶ್ಚರ್ಯಾಣಿ ಸರ್ವಾಣಿ ಚಮತ್ಕಾರಾಶ್ಚ ಸಿದ್ಧಯಃ .  
 ಶಕ್ತಯಃ ಶ್ರೀಹರೇಃ ಸರ್ವಾ ವ್ಯಪೋಹಂತ್ವಘಮಾಪದಃ .. ೪೯..  
 ಶಾಲಗ್ರಾಮಸ್ತಥಾ ಶಾಲಂಕಾಯನರ್ಷಿಶ್ಚ ಗಂಡಕೀ .  
 ತ್ರಿವೇಣೀ ಶಾಲವೃಕ್ಷಶ್ಚ ವ್ಯಪೋಹಂತ್ವಘಮಾಪದಃ .. ೫೦..  
 ಬದರೀ ಬದರೀವಾಸಾಃ ಋಷಯಶ್ಚ ನರೋ ಹರಿಃ .  
 ಗಂಗಾ ಹಿಮಾಶ್ರಯೋ ಹೈಮಾ ವ್ಯಪೋಹಂತ್ವಘಮಾಪದಃ .. ೫೧..  
 ಶೇಷಶಾಯೀ ಕ್ಷೀರನಿಧಿಃ ಕ್ಷೀರಜಾ ಶ್ವೇತಭೋಗಿರಾಟ್ .  
 ನಿರನ್ನಮುಕ್ತಭಕ್ತಾಶ್ಚ ವ್ಯಪೋಹಂತ್ವಘಮಾಪದಃ .. ೫೨..  
 ಬ್ರಹ್ಮಾ ವಿಷ್ಣುಃ ಶಂಕರಶ್ಚ ಗಣೇಶಶ್ಚ ಪ್ರಭಾಕರಃ .  
 ಗಣಾ ರುದ್ರಾಶ್ಚ ರುದ್ರಾಣ್ಯೋ ವ್ಯಪೋಹಂತ್ವಘಮಾಪದಃ .. ೫೩..  
 ಸಿದ್ಧಾ ಯಕ್ಷಾಶ್ಚ ಗಂಧರ್ವಾಶ್ಚಂದ್ರಸ್ತಾರಾಶ್ಚ ತೈಜಸಾಃ .  
 ಗ್ರಹಾಶ್ಚ ಕೇತವಶ್ಚಾಪಿ ವ್ಯಪೋಹಂತ್ವಘಮಾಪದಃ .. ೫೪..  
 ಹಂಸೋ ಗರುಡೋ ವೃಷಭಃ ಸಿಂಹಶ್ಚ ಹರಿಣೋ ಗಜಃ .  
 ಶೇಷಃ ಶಿಖೀ ಟಿವ್ಯವಾಹಾ ವ್ಯಪೋಹಂತ್ವಘಮಾಪದಃ .. ೫೫..  
 ಕಾರ್ತಿಕೇಯೋ ಮಹಾಕಾಲೋ ಮಹಾವಜ್ರಂ ತ್ರಿಶೂಲಕಂ .  
 ಕಾಲದಂಡೋ ಹೇತಯಸ್ತೇ ವ್ಯಪೋಹಂತ್ವಘಮಾಪದಃ .. ೫೬..  
 ಆದಿತ್ಯಾ ವಸವೋ ರುದ್ರಾ ಅಶ್ವಿನಾವೀಶ್ವರೇಶ್ವರಾಃ .  
 ದಿಕ್ಪಾಲಾ ಲೋಕಪಾಲಾಶ್ಚ ವ್ಯಪೋಹಂತ್ವಘಮಾಪದಃ .. ೫೭..  
 ಗಗನಂ ಸ್ವರ್ಗನಂ ತೇಜೋ ರಸಶ್ಚ ಪೃಥಿವೀ ತಥಾ .  
 ತನ್ಮಾತ್ರಾಣಿ ತಥಾ ಪ್ರಾಣಾ ವ್ಯಪೋಹಂತ್ವಘಮಾಪದಃ .. ೫೮..  
 ಸಾಧ್ಯಾ ವಿಶ್ವೇ ಮರುತಶ್ಚ ಕಿನ್ನರಾ ಗುಹ್ಯಕಾಸ್ತಥಾ .  
 ಗಂಧರ್ವಾ ಕಿಂಪುರುಷಕಾ ವ್ಯಪೋಹಂತ್ವಘಮಾಪದಃ .. ೫೯..  
 ದೇವಾನಾಂ ಮಾತರಶ್ಚಾಪಿ ಗಣಾನಾಂ ಮಾತರಸ್ತಥಾ .

ಭೂತಾನಾಂ ಮಾತರಃ ಸರ್ವಾ ವ್ಯಪೋಹಂತ್ವಘಮಾಪದಃ .. ೬೦..  
 ಅಪ್ಸರಸ್ತಥಾ ದೇವ್ಯೋ ರಾಶಯಸ್ತಿಥಯಸ್ತಥಾ .  
 ಪಕ್ಷಾ ಮಾಸಾ ವತ್ಸರಾಶ್ಚ ವ್ಯಪೋಹಂತ್ವಘಮಾಪದಃ .. ೬೧..  
 ಜ್ವರಾ ರೋಗಾಶ್ಚ ಋತವಃ ಋಣಾನಿ ರಾಕ್ಷಸಾಸ್ತಥಾ .  
 ದೈತ್ಯಾಶ್ಚ ದಾನವಾ ದುಷ್ಟಾ ವ್ಯಪೋಹಂತ್ವಘಮಾಪದಃ .. ೬೨..  
 ಸಾಗರಾಃ ಸರಿತಃ ಕೂಪಾಸ್ತಥಾಗಾನಿ ಚ ದೀರ್ಘಿಕಾಃ .  
 ವಾಪ್ಯಃ ಸರಾಂಸಿ ವರುಣೋ ವ್ಯಪೋಹಂತ್ವಘಮಾಪದಃ .. ೬೩..  
 ಗಾವೋ ಯಾಃ ಕಾಮವರ್ಷಿಣ್ಯಃ ಕಲ್ಪಪುರಾಶ್ಚ ವಲ್ಲಿಕಾಃ .  
 ತಥಾ ಚ ಕಲ್ಪತರವೋ ವ್ಯಪೋಹಂತ್ವಘಮಾಪದಃ .. ೬೪..  
 ಯಜ್ಞಾ ಯಜ್ಞಕ್ರಿಯಾಶ್ಚಾಪಿ ವಿಧಯಃ ಶ್ರುತಯೋಽಪಿ ಚ .  
 ಋಚಃ ಸಾಮಾನಿ ಭಂದಾಂಸಿ ವ್ಯಪೋಹಂತ್ವಘಮಾಪದಃ .. ೬೫..  
 ಸಹಸ್ರಶೀರ್ಷಾ ಪುರುಷಃ ಸಹಸ್ರಾಕ್ಷಃ ಸಹಸ್ರಪಾತ್ .  
 ಸಹಸ್ರಬಾಹುಃ ಸರ್ವಜ್ಞೋ ವ್ಯಪೋಹಂತ್ವಘಮಾಪದಃ .. ೬೬..  
 ಪಾವಕಃ ಪಾವನೋ ವಹ್ನಿಃ ಸಪ್ತಾರ್ಚಿಃ ಸಪ್ತಜಿಹ್ವಿಕಃ .  
 ಸ್ವರ್ಣಪಿತಾ ಬ್ರಹ್ಮಮುಖಂ ಪಾಪಾಪದೋ ವ್ಯಪೋಹತು .. ೬೭..  
 ದಾನಂ ದಮೋ ದಯಾ ದೈವಂ ದೇವಾ ದೇವ್ಯಶ್ಚ ಸಾಧವಃ .  
 ಸಂತಃ ಸತ್ಪುರುಷಾಃ ಪುಣ್ಯಾ ವ್ಯಪೋಹಂತ್ವಘಮಾಪದಃ .. ೬೮..  
 ವೃದ್ಧಾ ವಂದ್ಯಾ ಭಾಗವತಾ ಭಕ್ತಾಶ್ಚೈಕಾಂತಿನೋ ಹರೇಃ .  
 ದೈವಜ್ಞಾ ದೇವಪುರುಷಾ ವ್ಯಪೋಹಂತ್ವಘಮಾಪದಃ .. ೬೯..  
 ವ್ರತಾನಿ ಪುಣ್ಯಕರ್ಮಾಣಿ ಸುಕೃತಾನಿ ಪ್ರಸೇವನಂ .  
 ಸೇವಾ ಶ್ರದ್ಧಾ ಭಾವನಾ ಚ ವ್ಯಪೋಹಂತ್ವಘಮಾಪದಃ .. ೭೦..  
 ಯೋಗಾ ಜ್ಞಾನಾನಿ ಸರ್ವಾಣಿ ಸತ್ಯಂ ವೈರಾಗ್ಯಮೀಶಿತಾ .  
 ಉಪಾಸನಾ ಹರೇರಾಜ್ಞಾ ವ್ಯಪೋಹಂತ್ವಘಮಾಪದಃ .. ೭೧..  
 ಗೃಹದೇವಾ ಗ್ರಾಮದೇವಾಃ ಕ್ಷೇತ್ರದೇವಾಶ್ಚ ಸೀಮಗಾಃ .  
 ದ್ವಾರದೇವಾ ಬಹಿದೇವಾ ವ್ಯಪೋಹಂತ್ವಘಮಾಪದಃ .. ೭೨..  
 ವಾಸ್ತುದೇವಾಃ ಶ್ರಾದ್ಧದೇವಾ ಮುಖದೇವಾ ಮಹೋತ್ಸವಾಃ .  
 ತೀರ್ಥಾನಿ ದೇವವಾಸಾಶ್ಚ ವ್ಯಪೋಹಂತ್ವಘಮಾಪದಃ .. ೭೩..  
 ದೇವಾಲಯಾ ಮಂದಿರಾಣಿ ಮಠಾಃ ಕಥಾಸ್ಥಲಾನಿ ಚ .  
 ಮುಕ್ತಿಕ್ಷೇತ್ರಾಣಿ ಸರ್ವಾಣಿ ವ್ಯಪೋಹಂತ್ವಘಮಾಪದಃ .. ೭೪..  
 ಮಾತರಃ ಪಿತರಃ ಶ್ರೇಷ್ಠಾ ಬಾಂಧವಾಶ್ಚ ಸತೀಶ್ರಿಯಃ .  
 ಭಕ್ತಾ ಬಾಲಾ ಬಾಲಿಕಾಶ್ಚ ವ್ಯಪೋಹಂತ್ವಘಮಾಪದಃ .. ೭೫..  
 ಪ್ರಾಯಶ್ಚಿತ್ತಾನಿ ಸರ್ವಾಣಿ ದರ್ಭಾಶ್ಚ ದೇವಹೇತಯಃ .

ಹವ್ಯಕವ್ಯಾನಿ ದೈವಾನಿ ವ್ಯಪೋಹಂತ್ವಘಮಾಪದಃ .. ೭೬..  
ದೇವರಥಾ ದೇವಯಾನಾ ದೇವಮಾರ್ಗಾಶ್ಚ ದೇವತಾಃ .  
ಆತಿವಾಹಿಕದೇವಾಶ್ಚ ವ್ಯಪೋಹಂತ್ವಘಮಾಪದಃ .. ೭೭..  
ವಿದ್ಯುತಶ್ಚ ಘನಾ ಮೇಘಾ ಭೂಕಂಪಾ ಈತಯಸ್ತಥಾ .  
ಬಲಿಹಾರಾಶ್ಚ ಯೇ ದೇವಾ ವ್ಯಪೋಹಂತ್ವಘಮಾಪದಃ .. ೭೮..  
ನಿಧಯಶ್ಚ ದಿಶಾಶ್ಚಾಪಿ ಮನವಶ್ಚ ಕಲಾಸ್ತಥಾ .  
ಚತುರ್ದಶಭವನಾನಿ ವ್ಯಪೋಹಂತ್ವಘಮಾಪದಃ .. ೭೯..  
ವ್ಯಾಹೃತಯಃ ಪ್ರಾಣಯಮಾ ಯಾಮ್ಯಾಶ್ಚ ಧರ್ಮವಂಶಜಾಃ .  
ಧರ್ಮದೇವಶ್ಚ ತತ್ರತ್ಯೋ ವ್ಯಪೋಹಂತ್ವಘಮಾಪದಃ .. ೮೦..  
ಕುಂಡಮಂಡಪದೇವಾಶ್ಚ ಧ್ವಜಶಾಖಾನಿವಾಸಿನಃ .  
ಸಮಿತ್ಪಾತ್ರಾದಿದೇವಾಶ್ಚ ವ್ಯಪೋಹಂತ್ವಘಮಾಪದಃ .. ೮೧..  
ಸದ್ಗುರೋಶ್ಚರಣೌ ಲಕ್ಷ್ಮಿ ಚರಣಾಮೃತವಾರಿ ಚ .  
ಗುರುಭುಕ್ತಪ್ರಸಾದಶ್ಚ ವ್ಯಪೋಹಂತ್ವಘಮಾಪದಃ .. ೮೨..  
ಸತೀಪತಿಪಾದವಾರಿ ಸಾಧುಚರಣವಾರಿ ಚ .  
ವಿಷ್ಣುಪಾದೋದಕಂ ಪುಣ್ಯಂ ವ್ಯಪೋಹಂತ್ವಘಮಾಪದಃ .. ೮೩..  
ಸತಾಂ ಸಮಾಗಮಃ ಸೇವಾಽಽಶ್ರಯಶ್ಚಾಽಽಜ್ಞಾವಚಾಂಸಿ ಚ .  
ಪ್ರಸನ್ನತಾಽಽಶೀರ್ವಾದಾಶ್ಚ ವ್ಯಪೋಹಂತ್ವಘಮಾಪದಃ .. ೮೪..  
ಮಾತೃತೀರ್ಥಂ ಪಿತೃತೀರ್ಥಂ ಗುರುತೀರ್ಥಂ ತಥೋತ್ತಮಂ .  
ಪತೀತೀರ್ಥಂ ಸತೀತೀರ್ಥಂ ವ್ಯಪೋಹಂತ್ವಘಮಾಪದಃ .. ೮೫..  
ಗೋತೀರ್ಥಂ ಚಾಽವಭೃಥತೀರ್ಥಂ ಪಂಕ್ತಿತೀರ್ಥಂ ಚ ದಕ್ಷಿಣಂ .  
ಸನ್ಯಾಸತೀರ್ಥಂ ಮಂತ್ರಶ್ಚ ವ್ಯಪೋಹಂತ್ವಘಮಾಪದಃ .. ೮೬..  
ಯಜ್ಞೋಪವೀತಕಂ ಕಂಠೀ ತೌಲಸೇಯೀ ಸಮರ್ಪಣಂ .  
ಆತ್ಮನಿವೇದಿತಾಖ್ಯಂ ಚ ವ್ಯಪೋಹಂತ್ವಘಮಾಪದಃ .. ೮೭..  
ಯೋಗಿತ್ವಂ ಸಾಧುತಾ ನೈಷ್ಠಿಕತಾ ಶ್ರೋತ್ರಿಯತಾ ತಥಾ .  
ಬ್ರಹ್ಮಸತ್ತಾ ಭಕ್ತತಾ ಚ ಪಾವಯಂತು ಹಿ ಮಾಂ ಸದಾ .. ೮೮..  
ಪಾವನೀ ಕುಂಕುಮವಾಪೀ ಪಾವನಃ ಶ್ರೀನರಾಯಣಃ .  
ಪಾವನೀಶ್ರೀಃ ಪಾವಯಂತು ಮಾಂ ಸದಾ ಶರಣಾಗತಂ .. ೮೯..  
ಧರ್ಮೋ ವಿಷ್ಣುಃ ಶ್ರೀಶ್ಚ ಭಕ್ತಿಃ ಸೇವಾ ಮಾಂ ಪಾವಯಂತಿಹ .  
ಏಷಃ ಸಮರ್ಪಿತಶ್ಚಾಽಽಸ್ಮಿ ತಂ ಮಾಂ ಭಕ್ತಂ ಪುನಂತಿಹ .. ೯೦..  
ಏವಂ ಸ್ತುವನ್ ನಮೇದ್ಭೂಮೌ ಲಕ್ಷ್ಮಿ ಪಾವನವೃತ್ತಿಮಾನ್ .  
ಆಪದಸ್ತಸ್ಯ ನಶ್ಯಂತಿ ನಿವರ್ತಂತೇ ಹ್ಯಘಾನಿ ಚ .. ೯೧..  
ವ್ಯಪೋಹನಸ್ತವಂ ದಿವ್ಯಂ ಯಃ ಪಠೇಚ್ಛ್ಯಣುಯಾದಪಿ .


ಪತ್ರಂ ಪುಷ್ಪಾದ್ಯರ್ಪಯೇಶ್ಚ ಶುದ್ಧೋ ಭವತಿ ತತ್ಕ್ಷಣಾತ್ .. ೯೨..  
 ಕನ್ಯಾರ್ಥಿ ಲಭತೇ ಕನ್ಯಾಂ ಜಯಕಾಮೋ ಜಯಂ ಲಭೇತ್ .  
 ಅರ್ಧಕಾಮೋ ಲಭೇದರ್ಧಂ ಪುತ್ರಕಾಮಃ ಸುತಾನ್ ಲಭೇತ್ .. ೯೩..  
 ವಿದ್ಯಾರ್ಥಿ ಲಭತೇ ವಿದ್ಯಾಂ ಭೋಗಾರ್ಥಿ ಭೋಗಮಾಪ್ನುಯಾತ್ .  
 ಸಂಪದಾರ್ಥಿ ಸಂಪದಶ್ಚ ರಾಜ್ಯಾರ್ಥಿ ರಾಜ್ಯಮಾಪ್ನುಯಾತ್ .. ೯೪..  
 ಸ್ವರ್ಗಾರ್ಥಿ ಸ್ವರ್ಗಮಾದದ್ಯಾನೋಕ್ಷಾರ್ಥಿ ಮೋಕ್ಷಮಾಪ್ನುಯಾತ್ .  
 ದುಃಖನಾಶಾಭಿಲಾಷೀ ಚ ದುಃಖನಾಶಮವಾಪ್ನುಯಾತ್ .. ೯೫..  
 ಪತ್ನಾರ್ಥಿನೀ ಪತಿಂ ರಮ್ಯಂ ಧನಾರ್ಥಿನೀ ಧನಂ ಲಭೇತ್ .  
 ಸುಖಾರ್ಥಿನೀ ಸುಖಂ ಚಾಪಿ ಸೌಭಾಗ್ಯಂ ಲಭತೇ ತಥಾ .. ೯೬..  
 ಯಶೋಽರ್ಥಿನೀ ಯಶಶ್ಚಾಪಿ ಪ್ರಾಧಾನ್ಯಂ ಲಭತೇ ತಥಾ .  
 ಯಾನ್ ಯಾನರ್ಥಯತೇ ಕಾಮಾನ್ ಸರ್ವಾನವಾಪ್ನುಯಾತ್ ಸ್ತವೀ .. ೯೭..  
 ಪಠ್ಯಮಾನಮಿದಂ ಪುಣ್ಯಂ ಯಮುದ್ದಿಶ್ಯ ತು ಪಠ್ಯತೇ .  
 ತಸ್ಯ ರೋಗಾ ನ ಬಾಧಂತೇ ವಾತಪಿತ್ತಾದಿಸಂಭವಾಃ .. ೯೮..  
 ನಾಸಪಮೃತ್ಯುರ್ಭವೇತ್ತಸ್ಯ ನ ದಂಷ್ಟ್ರವಿಷಸಂಗಮಃ .  
 ನಾಸಕಾಲದುಃಖವಾಶ್ಚಾಪಿ ಭವೇದ್ವ್ಯಪೋಹನಸ್ತವೀ .. ೯೯..  
 ಸರ್ವತೀರ್ಥಪ್ರಪುಣ್ಯಾನಿ ಯಜ್ಞಪುಣ್ಯಾನಿ ಯಾನಿ ಚ .  
 ದಾನವ್ರತಾನಾಂ ಪುಣ್ಯಾನಿ ಲಭೇದ್ವ್ಯಪೋಹನಸ್ತವೀ .. ೧೦೦..  
 ಗೋಘ್ನಃ ಕೃತಘ್ನೋ ವೀರಹಾ ಬ್ರಹ್ಮಹಾ ಬಾಲಹಾ ತಥಾ .  
 ಶರಣಾಗತಹಾ ಮಿತ್ರವಿಶ್ವಾಸಘಾತಕೋಽಪಿ ಚ .. ೧೦೧..  
 ಮಾತೃಹಾ ಪಿತೃಹಾ ನಾರೀಹಾ ತಥಾ ಪಶುಘಾತಕಃ .  
 ವ್ಯಪೋಹ್ಯ ಸರ್ವಪಾಪಾನಿ ಶುದ್ಧೋ ಭವತಿ ಸಂಸ್ತವೀ .. ೧೦೨..  
 ಭಕ್ತಿಂ ಕೃತ್ವಾ ಸರ್ವಪುಣ್ಯೋ ಯಾತಿ ಮೋಕ್ಷಪ್ರದಂ ತತಃ .  
 ಅಗತಿಕಸ್ಯ ಗತಿದಂ ಸ್ತೋತ್ರಂ ವ್ಯಪೋಹನಂ ತ್ವಿದಂ .. ೧೦೩..  
 ಲಕ್ಷ್ಮಿ ಸ್ತುತ್ವಾನೇನ ಮಾಂ ತು ನಮೇತ್ ಪ್ರಪಾರ್ಥಯೇತ್ತತಃ .  
 ಧ್ಯಾತ್ವಾ ಬ್ರಹ್ಮಮಯೋ ಭೂತ್ವಾ ಮುಚ್ಯತೇ ಬಂಧನಾದಿತಃ .. ೧೦೪..  
 ಏತದುಚ್ಚಾರ್ಯ ಭಾವೇನ ಸ್ತೋತವ್ಯಂ ನಾವಶಿಷ್ಯತೇ .  
 ತಸ್ಮಾದಾಪತ್ಯದೇ ಕಾಲೇ ವ್ಯಪೋಹನಂ ಸಮುಚ್ಯರೇತ್ .. ೧೦೫..  
 ಇತಿ ಶ್ರೀಲಕ್ಷ್ಮೀನಾರಾಯಣೀಯಸಂಹಿತಾಯಾಃ ದ್ವಾಪರಯುಗಸಂತಾನಾತ್ಮಕಸ್ಯ  
 ತೃತೀಯಖಂಡೇ  
 ೧೬೭-ಅಧ್ಯಾಯಾಂತರ್ಗತಂ ಪುರುಷೋತ್ತಮಪ್ರೋಕ್ತಂ ಪಾಪಾಪದ್ವ್ಯಪೋಹನಸ್ತೋತ್ರಂ  
 ಸಂಪೂರ್ಣಂ .

ಲಕ್ಷ್ಮೀನಾರಾಯಣೀಯಸಂಹಿತಾ . ಖಂಡ ೩. ಅಧ್ಯಾಯ ೧೬೭/೧-೧೦೫..


lakShmInArAyaNIyasaMhitA . khaNDa 3. adhyAya 167/1-105..

Proofread by PSA Easwaran

---

——  
*Purushottamaproktam Papapadvyapohana Stotram*

pdf was typeset on April 12, 2026

——  
Please send corrections to [sanskrit@cheerful.com](mailto:sanskrit@cheerful.com)

